

دُعا: جنت کی کنجی

خُرّم مُراد



00082

جملہ حقوق بحق ادارہ محفوظ

نام کتاب : دُعا جنت کی کنجی

مصنف : خرم مراد

طبع اول : نومبر ۲۰۰۴ء

تعداد : ۲۰۰۰



8-E، منصورہ، ملتان روڈ، لاہور۔ 54790

042-35252210 - 35252211

042-35252194

SMS ur Address:

0332-003 4909, 0320-543 4909

manshurat@gmail.com / @hotmail.com

www.facebook/manshurat

www.pinterest.com/manshurat

مطبع : سپر وینک پریس، بند روڈ، لاہور۔

کوڈ : 00082

ISBN : 978-969-9894-52-7

قیمت : ۱۱ روپے

بِسْمِ اللّٰهِ الرَّحْمٰنِ الرَّحِیْمِ

اللہ کی بندگی کی روح یہ ہے کہ ہم صرف اسی کے محتاج اور فقیر بن جائیں۔ محتاجی اور فقر کے سوا انسانی زندگی کی کوئی اور تعبیر ممکن نہیں ہے۔ جتنا محتاج، جتنا فقیر، جتنا بے بس، جتنا لاچار اور بے کس انسان ہے، اتنی شاید ہی کوئی دوسری مخلوق ہو۔

ایک بچے کے آنکھ کھولتے ہی اگر دو انسان اس کی خبر گیری کے لیے، اللہ تعالیٰ نے متعین نہ کر دیے ہوں، تو انسان کا بچہ زندہ نہیں رہ سکتا۔ قدم قدم پر، لمحے لمحے پر، ہر جگہ انسان، کائنات کی قوتوں کے آگے، اپنے آپ کو بے بس محسوس کرتا ہے۔ اگر زلزلہ آجائے، آتش فشاں پھٹ جائے، سیلاب آجائے، آندھی اور طوفان آجائے، وہ کچھ نہیں کر سکتا۔ جسم کے اندر اگر ایک خلیے کا مزاج بگڑ جائے تو کینسر کا مرض موت کا پروانہ لے کر آ جاتا ہے، اور کوئی علاج کارگر نہیں ہوتا۔ معمولی زکام بھی ہو جائے تو اس کی دوا ابھی تک انسان کے پاس نہیں ہے۔ وہ اپنے نزلے، زکام کا علاج نہیں کر سکتا ہے۔ اگر دل دھڑکنا بند ہو جائے تو وہ اس کی دھڑکن دوبارہ واپس نہیں لاسکتا۔ انسانی زندگی کو وہ اگر لوٹانا بھی چاہے تو نہیں لوٹا سکتا۔ اُس کا اس پر بس نہیں چلتا۔

گویا ہر طرف انسان کی حاجت مندی محتاجی اور فقری ہے جو اس کی زندگی میں رچی بسی ہے۔ اسی محتاجی اور فقری کا نتیجہ ہے کہ انسانی زندگی میں سب سے غالب اور نمایاں پہلو اگر کوئی ہے تو وہ یہ کہ وہ اپنے آپ کو نقصان سے بچائے۔ اس وجہ سے جس سے بھی نقصان پہنچتا ہے اور جس

دُعا: جنت کی کنجی

سے بھی فائدہ ملنے کی امید ہوتی ہے، وہ اس سے نسبت اور تعلق قائم کر لیتا ہے۔ انسانی تاریخ کا اگر مطالعہ کیا جائے تو یہی پہلو غالب نظر آئے گا۔ کہیں وہ کسی غیر معمولی طاقت اور قوت کے خوف، ڈر اور ہیبت سے اس کے آگے جھک جاتا ہے، ماتھا ٹیک دیتا ہے اور اس کو خدائی کا درجہ دے کر بندگی کرتا ہے اور پناہ مانگتا ہے۔ وہ اپنی حاجات، ضروریات، امیدوں اور تمنائوں کے برآنے کے لیے ہر ایسی ہستی اور قوت کے آگے ہاتھ پھیلا دیتا ہے، اُس کے در پہ جھک جاتا ہے، سجدے میں گر جاتا ہے، گڑگڑاتا اور دعائیں مانگتا ہے جس سے اسے حاجت روائی، مشکل کشائی، مرادوں کے برآنے اور دعاؤں کی قبولیت اور امن و تحفظ کی امید توقع ہوتی ہے۔ اس سب کے پیچھے بنیادی سوچ یہی ہوتی ہے۔ پوجا و پرستش اور عبادت و بندگی، اور محتاجی و فقر، اور مذاہب و ادیان کی تشکیل میں بھی یہی فلسفہ و فکر کارفرما ہے۔

بندگی کی روح اور حقیقت

اللہ کی بندگی کی روح اور حقیقت یہ ہے کہ فقر، حاجت روی اور محتاجی کا یہ تعلق صرف ایک ذات سے، یعنی اللہ سے ہو۔ انسان صرف اُسی کی بندگی کرے نہ کہ کسی اور کی۔ زمین کے زلزلے سے گھبرا کر وہ زمین کی بندگی نہ کرے، نہ سورج، چاند، ستاروں کی پرستش کرے، نہ ہواؤں اور بارش کی اور نہ اپنی یا اپنے جیسے کسی انسان کی پوجا کرے، بلکہ وہ یہ سمجھے کہ جو کچھ بھی مل سکتا ہے صرف اللہ ہی سے مل سکتا ہے اور سارے اختیارات صرف اُسی کے پاس ہیں۔ ہر چیز اس کے خزانے میں موجود ہے۔ اس کے علاوہ کسی کے پاس ذرہ برابر بھی اختیار نہیں ہے، نہ کچھ دینے کے لیے اور نہ کچھ چھیننے کے لیے۔ زندگی و موت، نفع و نقصان اور خیر و شر، سب اس کے اختیار اور قبضہ قدرت میں ہے۔ جس نے اس بات کو سمجھ لیا اور اس پر یقین کر لیا، اور پھر اس پر اپنی زندگی کی تعمیر کی، صرف اُسی کی بندگی مکمل ہوگی۔ اس لیے اللہ تعالیٰ نے ہم کو دعا کے انداز میں

دُعا: جنت کی کنجی

اپنے ساتھ تعلق رکھنے کی تعلیم دی اور اس تعلیم کو بار بار دہرانے کی بھی ہدایت کی اور حکم دیا کہ یوں کہو: اَيُّهَاكَ نَعْبُدُكَ وَابْتِغَاءُ نَسْتَعِينُكَ (الفاتحہ ۱: ۴) ”ہم تیری ہی عبادت کرتے ہیں اور صرف تجھی سے مدد مانگتے ہیں“۔ دراصل یہی بندگی کی روح اور بندگی کی معراج ہے۔

سورۃ الفاتحہ کی اس آیت کی تشریح میں نبی کریم ﷺ نے فرمایا ہے: اَلدُّعَاءُ هُوَ الْعِبَادَةُ، ”مانگنا ہی تو بندگی ہے“۔ آپ ﷺ نے مزید فرمایا: اَلدُّعَاءُ مُخُّ الْعِبَادَةِ، یعنی مانگنا عبادت کا مغز، اس کی روح اور اس کا جوہر ہے۔ لہذا جو اللہ کا نام لے، اس کا جھنڈا اٹھائے اور طلب کی نسبت اللہ کے علاوہ دوسروں سے بھی رکھے تو وہ توحید کے راستے میں نقص، کمزوری اور ضعف کا شکار ہے۔ توحید کے مطابق اللہ کی بندگی کامل اس کی ہے جو خوف اور طمع کی نسبت صرف اللہ سے رکھے۔ ڈرے تو صرف اُسی سے ڈرے، اور اگر کوئی امید ہو تو صرف اسی سے ہو۔

يَدْعُونَ رَبَّهُمْ خَوْفًا وَطَمَعًا (السجده ۱۶: ۳۲)

اپنے رب کو خوف اور طمع کے ساتھ پکارتے ہیں۔

گویا وہ خوف اور ڈر سے، لالچ اور طمع سے اور امید و حاجت روی سے اگر مانگتے ہیں یا پکارتے ہیں تو صرف اپنے رب کو پکارتے ہیں۔ یہی وہ لوگ ہیں جن کے لیے وہ سارے انعامات ہیں جو نہ انسان نے دیکھے، نہ سنے اور نہ وہ تصور کر سکتا ہے۔ اسلام میں بندگی محتاجی اور فقر کی یہی روح اور حقیقت ہے۔

اللہ کی بندگی کی روح یہی ہے کہ ہم اُس کے آگے ہاتھ پھیلائیں، اسی کے در پر بھکاری بن کر جائیں، اسی سے مانگیں، اور یہ سمجھیں کہ جو کچھ مل سکتا ہے صرف اُسی سے مل سکتا ہے، اور اگر کوئی چھین سکتا ہے تو صرف وہی چھین سکتا ہے۔

ایک طویل حدیث قدسی میں جو حضرت ابوذر غفاریؓ سے روایت کی گئی ہے، اللہ تعالیٰ

دُعا: جنت کی کنجی

فرماتا ہے کہ: تم سب بھوکے ہو، بھوکے رہو گے سوائے اس کے جس کو میں کھانا کھلاؤں۔
تم سب بے لباس رہو گے سوائے اس کے جس کو میں کپڑا پہناؤں۔ تم سب گمراہ رہو گے
سوائے اس کے جس کو میں ہدایت دوں۔ تم دن رات گناہ کرتے ہو، اور مجھ سے معافی مانگتے ہو
تو میں معاف کر دیتا ہوں۔ پھر فرمایا کہ تم مجھ سے ہدایت مانگو۔

گویا محتاجی صرف دنیا کی چیزوں کے لیے نہیں ہے، بلکہ محتاجی ہر چیز کے لیے ہے۔
زندگی کیسے بسر کریں؟ سیاست کیسے ہو؟ معیشت کیسی ہو؟ یہ بھی محتاجی میں شامل ہے۔ یہ سمجھنا کہ
یہ رہنمائی کہیں اور سے مل سکتی ہے، یہ بھی خلافِ توحید ہے۔ اس لیے یہاں فرمایا جا رہا ہے کہ:
تم مجھ سے ہدایت مانگو میں تمہیں ہدایت دوں گا، مجھ سے کھانا مانگو میں تمہیں کھلاؤں گا، مجھ سے
کپڑا مانگو میں تمہیں پہناؤں گا، مجھ سے معافی مانگو میں تمہیں معاف کر دوں گا۔

پھر فرمایا: اس سے میری کوئی غرض نہیں ہے۔ ”سارے انسان، تمہارے پہلے، اور بعد
میں آنے والے جن اور مخلوق سب مل کر انتہائی متقی ہو جائیں تو میری خدائی میں کوئی اضافہ نہیں
ہوگا۔ اور اگر سب کے سب مل کر بدترین نافرمان ہو جائیں، تب بھی میری خدائی میں کوئی کمی
نہیں آئے گی، اور سب کے سب کسی میدان میں جمع ہو کے جو مانگنا ہے وہ مانگ لیں، جو دل
میں آئے مانگ لیں، اور میں وہ سب دے دوں تو میرے خزانوں میں اس سے زیادہ کمی نہیں
ہوگی کہ سوئی سمندر میں ڈال کر نکال لی جائے (تو اس کے سرے پر جو پانی لگا رہ جاتا ہے، اس
کے برابر) اے میرے بندو! تم مجھ کو چھوڑ کر کس کے پاس جاتے ہو! (مشکوٰۃ المصابیح،
باب الاستغفار والتوبہ)

وہ ہمیں بلاتا ہے، پکارتا ہے۔ غرض تو ہماری ہے محتاج تو ہم ہیں وہ تو غنی ہے، ہم فقیر ہیں۔
اگر اسے خدا کی شان میں گستاخی نہ سمجھا جائے تو وہ ہم کو ایسے پکارتا ہے اور بار بار پکارتا ہے کہ آؤ،
مجھ سے مانگو، نعوذ باللہ گویا وہ محتاج اور فقیر ہو اور ہم غنی ہوں اور ہمیں کوئی پروا نہ ہو۔ ہم رات سے

دُعا: جنت کی کنجی

صبح، صبح سے رات کریں اور بھول کر بھی نہ سوچیں کہ اس سے ملنا ہے، اس سے مانگنا ہے۔ مگر وہ ہے کہ جو بار بار پکارتا ہے کہ آؤ اپنے گناہوں کی معافی مانگو، تاکہ میں تم کو معاف کر دوں۔

نبی ﷺ فرماتے ہیں کہ: جو اللہ سے سوال نہیں کرتا ہے، اللہ اس سے ناراض ہو جاتا ہے۔ گویا کہ اللہ تعالیٰ اس پر غضب ناک ہوتا ہے، غصہ کرتا ہے جو اس سے سوال نہیں کرتا اور مانگتا نہیں ہے۔ بندگی محتاجی اور فقر یہی تو ہے کہ اس نے ہم کو پیدا کیا ہے، وہ ہمارا خالق اور ہم اس کی مخلوق ہیں، اور مخلوق ہونے کے ناطے ہم اپنے ارادے سے اس کے در پر جائیں، اسی کے بھکاری بن کر جائیں اور اسی سے مانگیں۔

بندے اور رب کا تعلق

اگر آپ غور کریں تو مانگنے میں، ایک تو مانگنے والا ہے جو ہم ہیں، اور ایک وہ ہے جس سے مانگا جائے۔ ہماری کیفیت یہ ہے کہ ہم فقیر ہیں محتاج ہیں، کسی چیز پر قدرت نہیں رکھتے، نہ اپنی آنکھ پر، نہ اپنے کان پر اور نہ اپنے جسم پر۔ ہمارا اختیار تو جسم کے اندر ایک چھوٹے سے خلیے پر بھی نہیں۔ اگر اس میں فساد پیدا ہو جائے تو ہم چند دن میں گل سرڑ کر مر جاتے ہیں اور کچھ بھی نہیں کر سکتے ہیں۔ ہمیں اپنے جسم پر اتنا بھی اختیار نہیں ہے۔ اس قدر لاچار اور بے بس ہیں ہم۔ مگر آدمی اپنے آپ کو نہ جانے کیا سمجھتا ہے۔

دوسری طرف ایک وہ ہے کہ جس سے مانگا جائے، یعنی اللہ رب العزت۔ اس کا حال یہ ہے کہ ہماری کسی نیکی سے، دعا سے اس کی خدائی میں کوئی اضافہ نہیں ہوتا لیکن ہم جو مانگیں، وہ ہم کو دے دیتا ہے اور اس کے ہاں کوئی کمی واقع نہیں ہوتی۔ وہ خود پکارتا ہے کہ آؤ مجھ سے ہدایت مانگو میں تمہیں ہدایت دوں گا، کھانا مانگو، کھانا کھلاؤں گا، پانی مانگو پانی دوں گا، شفا مانگو شفا دوں گا۔ یہی رب سے وہ حقیقی تعلق ہے جس کو توحید کے امام عالی مقام حضرت ابراہیم ؑ نے

دُعا: جنت کی کنجی

یوں ادا کیا کہ تمام جھوٹے معبود میرے دشمن ہیں، سوائے ایک رب العالمین کے:

فَإِنَّهُمْ عَدُوٌّ لِّيَ إِلَّا رَبَّ الْعَالَمِينَ ۝ الَّذِي خَلَقَنِي فَهُوَ يَهْدِينِ ۝ وَالَّذِي هُوَ يُطْعِمُنِي وَيَسْقِينِ ۝ وَإِذَا مَرِضْتُ فَهُوَ يَشْفِينِ ۝ وَالَّذِي يُمِيتُنِي ثُمَّ يُحْيِينِ ۝ وَالَّذِي أَطْمَعُ أَنْ يَغْفِرَ لِي خَطِيئَتِي يَوْمَ الدِّينِ ۝ (الشعراء ۲۶: ۷۷-۸۲)

میرے تو یہ سب دشمن ہیں، بجز ایک رب العالمین کے، جس نے مجھے پیدا کیا، پھر وہی میری رہنمائی فرماتا ہے۔ جو مجھے کھلاتا ہے اور پلاتا ہے اور جب بیمار ہو جاتا ہوں تو وہی مجھے شفا دیتا ہے۔ جو مجھے موت دے گا اور پھر دوبارہ مجھ کو زندگی بخشے گا اور جس سے میں امید رکھتا ہوں کہ روزِ جزا میں وہ میری خطا معاف فرما دے گا۔

مانگنے والا اور جس سے مانگا جائے، ان دونوں کے علاوہ ایک تیسرا پہلو بھی ہے اور وہ یہ کہ کیا مانگا جائے؟ آدمی کیا مانگتا ہے، وہ جس کی طلب دل کے اندر ہوتی ہے۔ پیاسا پانی مانگتا ہے، بھوکا کھانا مانگتا ہے، بے لباس کپڑا مانگتا ہے، تو گویا جس کی واقعی حاجت ہوتی ہے، واقعی طلب ہوتی ہے، اسی کے لیے آدمی ہاتھ پھیلاتا ہے۔ چھوٹا سا کام درپیش ہو تو آدمی ایم این اے وغیرہ کے گھر کے دس چکر لگاتا ہے کہ کسی طرح میرا کام ہو جائے۔ اگر کہیں اس سے اوپر تعلق پیدا ہو جائے، وزیراعظم کے ہاں جانے کا موقع مل جائے، تو آدمی بے چین ہو کے دوڑا دوڑا جا کے کام کروائے گا۔

پس جس چیز کی طلب ہوتی ہے، حرص ہوتی ہے، اس کے لیے دل کی گہرائیوں سے آواز اٹھتی ہے اور انسان اس کے لیے پکار اٹھتا ہے۔ اگر دل میں طلب، حرص ولاچ نہ ہو، کوئی پیاس اور بھوک نہ ہو، کوئی تڑپ اور بے قراری نہ ہو، تو اس کیفیت میں مانگنے پر ملنا مشکل ہے، اور دعا کا قبول ہونا بھی مشکل ہے۔

دُعا: جنت کی کنجی

تزکیہ و تربیت کا اہم ذریعہ

دعاؤں کے ذریعے اللہ سے اور صرف اللہ سے خوف اور لالچ کا تعلق قائم ہوتا ہے۔ یہ تعلق بندگی اور عبادت کی روح ہے۔

دعا کا ایک اور پیرایہ یہ ہے کہ دعا تعلیم و تربیت اور تزکیے کا ذریعہ ہے۔ ہم منطق چھانٹیں، دلائل دیں، بڑی لمبی چوڑی تقریر بھی کریں مگر اِیَّاكَ نَعْبُدُ وَ اِیَّاكَ نَسْتَعِیْنُ کے چار الفاظ میں جو تعلیم دی گئی ہے، وہ ہم نہیں سمیٹ سکیں گے۔ جو کچھ [اور جیسا] ہم کو ہونا چاہیے، اس کو دعا بنا کر، طلب اور خواہش کی طرح ہماری زبان پر جاری کر دیا گیا ہے۔ گویا جو کچھ ہم مانگ رہے ہیں اس کی طلب، اس کا لالچ، اس کی حرص بھی دل کے اندر ہونی چاہیے۔ اس لیے کہ دل میں اگر اس چیز کی پیاس نہ ہو، یہ معلوم ہی نہ ہو کہ ہم کو کیا چاہیے یا کیا مانگنا ہے؟ تو پھر اس کی قبولیت بھی مشکل ہے۔ لہذا دعا کرنا یا مانگنا صرف اتنا ہی نہیں کہ اللہ کے آگے گڑ گڑایا جائے اور التجا کی جائے، بلکہ جو کچھ ہم مانگ رہے ہیں اور جیسا بننا چاہ رہے ہیں، اس کے حصول اور ویسا بننے کی کوشش بھی لازم آ جاتی ہے۔ یہی تزکیہ و تربیت کا وہ عمل ہے جو دعا کے مانگنے کے ساتھ فطری انداز میں جاری و ساری ہو جاتا ہے۔ دعا اللہ تعالیٰ سے ہمارا تعلق ہی نہیں جوڑتی، بلکہ وہ ہم کو یہ بھی بتاتی ہے کہ ہم کو کیا بننا چاہیے، کیسا ہونا چاہیے اور دل میں خواہش، لالچ، تڑپ اور طلب کس چیز کی ہونی چاہیے۔

دعائیں قرآن مجید میں بھی مذکور ہیں، اور نبی کریم ﷺ کے معجزات میں سے ایک معجزہ آپ ﷺ کی دعا ہے۔ ایسے ایسے الفاظ میں، ایسے ایسے مضامین کی، ایسے خوب صورت اور مؤثر پیرائے میں دعاؤں کی یہ تعلیم دی گئی ہے کہ دل بے اختیار ہو جاتا ہے، روح وجد میں آ جاتی ہے اور بندہ اپنے رب ہی کا بن کے رہ جاتا ہے۔ اگر ہم ان دعاؤں کو دیکھیں، ان کا

دُعا: جنت کی کنجی

جائزہ لیں تو اندازہ ہوگا کہ ہم کو کیا مانگنا چاہیے، اور کیسا بننا چاہیے اور اللہ سے ہمارا تعلق کیسا ہونا چاہیے۔

دعا اللہ کو یاد کرنے کی بھی ایک بڑی عمدہ، نادر اور نفیس صورت ہے۔ قرآن مجید میں اللہ تعالیٰ ہم سے ہم کلام ہوتا ہے۔ جب ہم کہتے ہیں: ”اللہ اکبر، لا الہ الا اللہ، سبحان اللہ، الحمد للہ“۔ تو ہم اللہ کو یاد کرتے ہیں، لیکن جب ہم اس سے دعا مانگتے ہیں تو ہم صرف اس کو یاد ہی نہیں کرتے، بلکہ ہم اس سے ہم کلام ہوتے ہیں۔ اس سے بات چیت کرتے ہیں۔ اگر کسی کو اللہ سے بات چیت کرنے کا موقع مل جائے تو یہ بہت بڑی نعمت اور بہت بڑی سعادت ہے۔ صبح و شام انسان کو حاجات پیش آتی ہیں، ضروریات آن پڑتی ہیں، اگر آدمی صبح و شام، رات دن، ہر موقع پر اللہ سے مانگتا رہے تو پھر یہ کیفیت ہوتی ہے: ”الَّذِينَ يَذْكُرُونَ اللَّهَ قِيَامًا وَقُعُودًا وَعَلَىٰ جُنُوبِهِمْ“ (ال عمران ۳: ۱۹۱)، ”جو اٹھتے بیٹھتے اور لیٹتے، ہر حال میں خدا کو یاد کرتے ہیں“۔ یہ کیفیت ہماری بھی بن سکتی ہے۔

چند مسنون دعائیں

قرآن مجید نے بہت ساری دعاؤں کی تعلیم دی ہے۔

سورۃ الفاتحہ خود ایک دعا ہے اور دعا ہی کی صورت میں پورے دین کی تعلیمات کو بیان کر دیا گیا ہے۔

حضرت نوح علیہ السلام اللہ تعالیٰ کے بڑے محبوب نبی اور رسول تھے اور اس کی راہ میں انھوں نے بڑی محنت اور جدوجہد کی ہے۔ ساڑھے نو سو سال تک رات دن، کھلے چھپے اپنی قوم کو پکارا، مگر سوائے انکار اور مایوسی کے، کچھ ہاتھ نہ آیا۔ ان کی قوم نے مان کر نہ دیا اور ایک نہ سنی بلکہ انھیں جھٹلا دیا۔ اس حالت میں ان کی زبان سے ایک دعا نکلی جو بہت مختصر سی دعا ہے:

دُعا: جنت کی کنجی

اِنِّیْ مُغْلُوْبٌ فَاتَّصِرْ ۝ (القمر ۵۴:۱۰)

میں مغلوب ہو چکا، اب تو ان سے انتقام لے۔

یہ تین الفاظ کی دعا ہے، لیکن اس کی پشت پر ساڑھے نو سو سال رات دن کی محنت تھی۔
اس دعا نے زمین و آسمان کو ہلا کر رکھ دیا اور اس طرح قبول ہوئی:

فَفَتَحْنَا أَبْوَابَ السَّمَاءِ بِمَاءٍ مُّنْهَمِرٍ ط وَفَجَّرْنَا الْأَرْضَ عُيُونًا فَالْتَقَى الْمَاءُ
عَلَى أَمْرٍ قَدْرٍ ۝ (القمر ۵۴:۱۱-۱۲)

تب ہم نے موسلا دھار بارش سے آسمان کے دروازے کھول دیے اور زمین کو پھاڑ کر
چشموں میں تبدیل کر دیا، اور یہ سارا پانی اس کام کو پورا کرنے کے لیے مل گیا جو مقدر
ہو چکا تھا۔

بظاہر یہ چھوٹی سی دعا تھی۔ لیکن ایک ایسے بندے کے دل و زبان سے نکلی تھی جو رات دن
اسی مغلوبیت کے میدان سے گزر رہا تھا۔

حضرت موسیٰ علیہ السلام معرکہ فرعون و کلیم میں جب مصائب و مشکلات کے ہاتھوں پریشان
ہوئے تو اپنے رب کی طرف لپکے، مدد مانگی اور پکار اٹھے:

رَبِّ اِنِّیْ لِمَا اَنْزَلْتَ اِلَیَّ مِنْ خَیْرِ فَفِیْرٍ (القصص ۲۸:۲۴)

پروردگار! جو خیر بھی تو مجھ پر نازل کر دے میں اُس کا محتاج ہوں۔

اس پکار کے نتیجے میں ان کے لیے بھی راستے کھل گئے، پناہ بھی ملی، مغفرت بھی ملی، دشمن
بھی تباہ و برباد ہوا اور مقامِ عبرت بن گیا، نیز غلبہ بھی ملا، سب کچھ ان کے حصے میں آیا۔

نبی کریم ﷺ نے جن دعاؤں کی تعلیم دی ہے، ان دعاؤں میں اللہ تعالیٰ کے ساتھ ایسے
تعلق کا جس سے سب کچھ مل سکتا ہے، ایک ایک لفظ سے اس کا اظہار ہوتا ہے۔

دُعا: جنت کی کنجی

یہ دعا، عرفات کے میدان کی دعا ہے۔ لیکن کسی وقت بھی مانگی جاسکتی ہے۔ کوئی بھی بندہ رات کی تنہائی میں بھی مانگ سکتا ہے اور دن میں بھی:

اَللّٰهُمَّ عَبْدُكَ بِيَابِكَ فَقِيرُكَ بِيَابِكَ مُسْكِينُكَ بِيَابِكَ سَائِلُكَ بِيَابِكَ ذَلِيْلُكَ
بِيَابِكَ ضَعِيْفُكَ بِيَابِكَ ضَعِيْفُكَ بِيَابِكَ يَا رَبَّ الْعٰلَمِيْنَ ۝

میرے معبود، تیرا بندہ تیرے در پر ہے، تیرا فقیر تیرے در پر ہے، تیرا مسکین تیرے در پر ہے، تیرا سائل تیرے در پر ہے، تیرا ذلیل بندہ تیرے در پر ہے، تیرا کمزور و ناتواں بندہ تیرے در پر ہے، تیرا مہمان تیرے در پر ہے، اے رب العالمین!

اس دعا میں بندگی، عجز و انکسار اور خدا سے استعانت و مدد کی کتنی دل کش تصویر پیش کی گئی۔ بندہ پکارتا ہے: اے اللہ، تیرا بندہ تیرے دروازے پر حاضر ہے، تیرے در پر بھکاری بن کر کھڑا ہے۔ تیرا محتاج و فقیر ہے، مسکین و بے بس ہے۔ اے اللہ، تیرا بندہ اسی لیے تیرے در پر کھڑا ہے اور تیرا مہمان ہے کہ تو نے بلایا ہے۔ بن بلائے بھی نہیں آیا ہے، بلایا ہوا آیا ہے۔ میں تیرا بندہ ہوں، کمزور اور ضعیف، فقیر اور محتاج، تیرے در پر سوالی بن کر کھڑا ہوں، اور تیرے سوا کون ہے جس کے در پر ہم اپنی جھولی پھیلا سکیں۔

اس طرح ایک اور دعا ہے:

اَللّٰهُمَّ اَنْتَ تَسْمَعُ كَلَامِيْ وَتَرٰى مَكَانِيْ وَتَعْلَمُ سِرِّيْ وَغَلَابَتِيْ لَا يَخْفٰى
عَلَيْكَ شَيْءٌ مِّنْ اَمْرِىْ، اَنَا الْبَآئِسُ الْفَقِيْرُ، الْمُسْتَغِيْثُ الْمُسْتَجِيْرُ الْوَجَلُ
الْمُسْتَفِقُّ الْمُقَرُّ الْمُعْتَرِفُ بِذَنْبِيْ اِلَيْكَ، اَسْأَلُكَ مَسْأَلَةَ الْمُسْكِيْنِ وَابْتِهَالُ
اِلَيْكَ ابْتِهَالُ الْمَذْنِبِ الدَّلِيْلِ، وَاَدْعُوْكَ دُعَاءَ الْخَائِفِ الضَّرِيْرِ، دُعَاءَ مَنْ
خَضَعَتْ لَكَ رَقَبَتُهُ وَفَاضَتْ لَكَ عَبْرَتُهُ وَذَلَّ لَكَ جِسْمُهُ وَرَغِمَ لَكَ اَنْفُهُ

دُعا: جنت کی کنجی

اَللّٰهُمَّ لَا تَجْعَلْنِيْ بِدُعَايِكَ شَقِيًّا وَكُنْ بِيْ رَوْفًا رَّحِيْمًا يَا خَيْرَ الْمُسْتُوْلِيْنَ
وَيَا خَيْرَ الْمُعْطِيْنَ (کنز الاعمال، طبرانی، عن ابن عباسؓ، عبد بن جعفرؓ)

میرے اللہ، تو میری بات کو سن رہا ہے، اور تو میرا مقام اور حالت دیکھ رہا ہے اور میرے
چھپے اور کھلے سب کو جانتا ہے، تجھ سے میری کوئی چیز چھپی ہوئی نہیں۔ میں مصیبت زدہ
ہوں، محتاج ہوں، فریادی ہوں، پناہ کا طلب گار ہوں، ڈرنے والا، ہراساں ہوں، اپنے
گناہوں کا اقرار کرتا ہوں، اعتراف کرتا ہوں میں تجھ سے مانگتا ہوں، جیسے بے کس مانگتا
ہے اور میں تیرے آگے گڑگڑاتا ہوں جیسے گناہ گار اور ذلیل و خوار گڑگڑاتا ہے، اور میں
تجھ کو پکارتا ہوں جیسے خوف زدہ، آفت رسیدہ پکارتا ہے، ایسے شخص کی پکار جس کی گردن
تیرے سامنے جھکی ہوئی ہے اور جس کے آنسو تیرے سامنے بہہ رہے ہیں، جس کا تن
بدن تیرے آگے بچھا ہوا ہے اور جو اپنی ناک تیرے سامنے رگڑ رہا ہے، اے اللہ! تو ایسا
نہ کر کہ تجھ سے مانگوں اور پھر بھی محروم رہوں، تو میرے حق میں بڑا مہربان نہایت رحم
کرنے والا بن جا، اے ان سب سے بہتر جن سے مانگا جائے، اے سب دینے والوں
سے بہتر۔

دیکھیے، ایک ایک لفظ سے اللہ تعالیٰ کے ساتھ تعلق اور بندگی کی تڑپ جھلک رہی ہے۔
پوری زندگی کے گناہوں کا بھی اعتراف ہے، اپنی کیفیت بھی ہے، جسم بھی جھکا ہوا ہے، ناک بھی
زمین پہ رکھی ہوئی ہے، پیشانی بھی زمین پہ ٹکی ہے، آنکھوں سے بھی آنسو جاری ہیں اور اس
حالت میں گڑگڑا رہے ہیں، سارے گناہوں کا گنہگار کی طرح اعتراف ہے۔ یہی وہ چیز ہے کہ
جو اللہ تعالیٰ سے بندگی کا تعلق قائم کرا دیتی ہے۔

اس دعا کے اندر خوف اور محبت کے چشمے، دل کے اندر پھوٹے ہیں۔ خدا کے بارے میں
ایک تصور یہ ہے کہ اس نے پیدا کر دیا اور اس کے بعد لا تعلق ہو گیا، اب اس کا انسان کی زندگی

دُعا: جنت کی کنجی

سے کوئی تعلق نہیں۔ یوں سمجھیے کہ جیسے شاہجہان نے تاج محل بنایا، مرگیا اور ختم ہو گیا۔ ایک دوسرا تصور خدا یہ ہے کہ ہماری زندگی رات دن اس کی مٹھی میں ہے۔ جو سانس آتا ہے اسی کے حکم سے آتا ہے اور جو سانس جاتا ہے وہی لے جاتا ہے، اور جو لقمہ منہ میں آتا ہے، وہی لاکر ڈالتا ہے اور جو پانی کا گھونٹ پیتے ہیں اُسی کا دیا ہوا پیتے ہیں۔ دعا ایک ایسے ہی زندہ و جاوید ہستی اور جیتے جاگتے خدا سے بندے کا براہ راست تعلق جوڑ دیتی ہے۔

اللہ سے قرب کے لیے

اللہ سے محبت اور حلاوتِ ایمان ایک عظیم نعمت ہے۔ ہر ایک کی طلب، خواہش اور آرزو ہونی چاہیے کہ اللہ کی محبت پیدا ہو۔ یہی وجہ ہے کہ اس محبت کی دعائیں بھی اللہ کے نبی ﷺ نے سکھائی ہیں اور یہ دعائیں جن الفاظ میں اور جس اسلوب میں ہیں، آدمی ان کو سن کر اپنے اوپر قابو نہیں رکھ سکتا ہے۔ ایک مختصر دعا ہے جو آپ ﷺ اکثر کیا کرتے تھے: اَللّٰهُمَّ اِنِّیْ اَسْأَلُكَ حُبَّكَ وَحُبَّ مَنْ یُّحِبُّكَ وَالْعَمَلَ الَّذِیْ یُبَلِّغُنِیْ حُبَّكَ اَللّٰهُمَّ اجْعَلْ حُبَّكَ اَحَبَّ اِلَیَّ مِنْ نَفْسِیْ وَمَالِیْ وَاهْلِیْ وَمِنْ الْمَاءِ الْبَارِدِ (مشکوٰۃ، ترمذی، کتاب الدعوات، ۱۸۴/۵)، یا اللہ! میں تجھ سے تیری محبت مانگتا ہوں اور اس کی محبت جو تجھ سے محبت کرے اور اس عمل کی توفیق مانگتا ہوں جو تیری محبت کا باعث ہے۔ یا اللہ! اپنی محبت کو میرے لیے میری جان، میرے مال اور میرے اہل و عیال اور ٹھنڈے پانی سے بھی زیادہ عزیز بنا دے۔

ایک اور دعا جو اس سے بھی زیادہ جامع ہے:

اَللّٰهُمَّ اجْعَلْ حُبَّكَ اَحَبَّ اِلَیَّ مِنْ اَشْیَاءِ الدُّنْیَا وَاهْلِیْ وَمِنْ اَشْیَاءِ الْآخِرَةِ عِنْدِیْ وَاقْطَعْ عَنِّیْ حَاجَاتِ الدُّنْیَا بِالشُّوْقِ اِلَیْ لِقَائِكَ وَاِذَا اَقْرَرْتُ اَعْیْنَ اَهْلِ الدُّنْیَا مِنْ دُنْیَاهُمْ فَاقْرِ عَیْنِیْ بِعِبَادَتِكَ (کنز العمال، عن ابی بن مالک)

دُعا: جنت کی کنجی

اے اللہ، اپنی محبت میرے نزدیک تمام چیزوں سے زیادہ محبوب بنا دے اور اپنے ڈر کو تمام چیزوں کے ڈر سے زیادہ کر دے۔ اور مجھے اپنے ساتھ ملاقات کا ایسا شوق دے کہ میری دنیا کی محتاجیاں ختم ہو جائیں، اور جہاں تو نے دنیا والوں کی لذت ان کی دنیا میں رکھی ہے، میری لذت اپنی عبادت میں رکھ دے۔

آپ ﷺ نے ذیل کی مختصر دعا کی بھی تعلیم دی ہے:

اَللّٰهُمَّ اجْعَلْنِيْ اَحَبَّكَ بِقَلْبِيْ كُلِّهٖ وَاَرْضِيْكَ بِجَهْدِيْ كُلِّهٖ

اے اللہ، مجھے ایسا بنا دے کہ میں اپنے سارے دل کے ساتھ تجھ سے محبت کروں اور اپنی پوری کوشش تجھے راضی کرنے میں لگا دوں۔

کیسا والہانہ انداز محبت ہے! بندہ دل کی گہرائیوں سے اظہارِ تمنا کر رہا ہے کہ مجھے ایسا بنا دے کہ پورے دل کے ساتھ تجھ سے محبت کروں، دل کے اندر کوئی خانہ خالی نہ رہے اور تجھ سے ٹوٹ کے بے پناہ محبت کروں، نیز میری جدوجہد اور ساری کوشش اسی لیے ہو کہ تجھ کو راضی کر لوں۔

اس کے بعد پھر خوف کی بھی تعلیم دی:

اَللّٰهُمَّ اجْعَلْنِيْ اَخْشَاكَ كَمَا نِيْ اَرَاكَ يَوْمَ الْاَلْقَاۗءِ وَاَسْعِدْنِيْ بِتَقْوَاكَ

اے اللہ، مجھے ایسا بنا دے کہ میں تجھ سے اس طرح ڈروں گویا میں تجھے تیرے ساتھ ملاقات کے وقت دیکھ رہا ہوں اور مجھے اپنے تقویٰ سے سعادت بخش۔

دیکھیے کہ اس چھوٹی سی دعا کے اندر وہ ساری چیزیں آگئی ہیں جو ہم کو یہ بتاتی ہیں کہ کن چیزوں کی پیاس ہو، کن چیزوں کی طلب ہو، کیا چیزیں مانگیں، کیسا بننا چاہیے۔ یہ صرف دعائیں نہیں ہیں، بلکہ بڑی قیمتی تعلیمات ہیں جو ان دعاؤں کے اندر سمیٹ کے بیان کر دی گئی ہیں۔

دُعا: جنت کی کنجی

ایک اور طویل دعا کا مختصر حصہ ہے:

اَللّٰهُمَّ اجْعَلْنِيْ ذَكَرًا لِّكَ شَكَارًا لِّكَ رَهَابًا لِّكَ مَطْوَعًا لِّكَ مُطِيعًا لِّكَ
مُحِبًّا لِّكَ اَوْ اَهًا مُّنِيًّا (ترمذی، عن ابن عباسؓ)

میرے رب، مجھے ایسا بنا دے کہ میں تجھے بہت یاد کروں، تیرا بہت شکر کروں، تجھ سے
بہت ڈرا کروں، تیری بہت فرماں برداری کیا کروں، تیرا بہت مطیع رہوں، تیرے آگے
جھکا رہوں، اور آہ آہ کرتا ہوا تیری ہی طرف لوٹ آیا کروں۔

یہ ایک بڑی خوب صورت اور بڑی جامع دعا ہے۔ اس میں ایک ایک چیز بڑی ترتیب
سے آئی ہے، اور ایک ایک چیز دین کی بہت ہی قیمتی بنیادوں میں سے ہے۔ ذِکْر اور شُکْر،
یہ فَعَّال کے ہم وزن عربی زبان کے الفاظ ہیں جن کا مفہوم ہوتا ہے بہت زیادہ یا کثرت کے
ساتھ کرنے والا۔ ذِکْرًا، یعنی مجھے ایسا کر دے کہ بہت زیادہ تجھے یاد کرنے والا بنوں۔ لِّكَ
شُکْرًا، اور تیرا بہت زیادہ شکر کرنے والا بنوں۔ ان دونوں کا آپس میں باہمی تعلق بھی ہے۔
اس لیے کہ جو آدمی شکر کرے گا وہی اللہ کو یاد کرے گا۔ جب آدمی کثرت کے ساتھ شکر کرے گا
تو وہ خدا کی ایک ایک نعمت کے لیے شکر ادا کرے گا۔ وہ اپنے ایک ایک عضو کے لیے شکر ادا
کرے گا، زبان کے لیے، آنکھ کے لیے، کان کے لیے، اس دل کے لیے جو دھڑکتا ہے، حتیٰ کہ
ہر آنے جانے والی سانس کے لیے جو اس کے حکم سے آتی اور جاتی ہے۔ غرض زمین و آسمان کی
بے شمار نعمتوں کے لیے وہ ہر دم شکر گزار ہوگا۔ اس طرح کون سا لمحہ ہوگا جو اللہ کے ذکر سے خالی
رہ جائے گا۔

جہاں شکر کا ذکر ہے وہاں خوف کا بھی ذکر ہے۔ خوف کا بھی ذکر کسی انتقام کی وجہ سے نہیں
بلکہ اس وجہ سے کہ ہمیں جو اتنی نعمتیں ملی ہیں، یہ کہیں چھن نہ جائیں۔ اگر ہم اتنے نااہل و ناکارہ
ہوئے کہ یہ نعمتیں چھن جائیں تو اس سے بڑی بد قسمتی اور کیا ہوگی۔ بچہ باپ سے کس لیے ڈرتا ہے؟

دُعا: جنت کی کنجی

نفرت کی وجہ سے یا ڈنڈے کی وجہ سے نہیں، بلکہ محبت کی وجہ سے ڈرتا ہے کہ اگر یہ محبت مجھ سے چھین گئی تو کیا ہوگا؟

یہاں مِطْوَاعًا کا لفظ استعمال کیا گیا ہے۔ مطیع نہیں کہا گیا۔ مطیع کے معنی ہیں حکم ماننے والا، جب کہ مِطْوَاعًا کے معنی ہیں جو اپنی مرضی سے اپنے مالک کو خوش کرنے کے لیے بھاگ دوڑ کرتا ہے۔ اس سے مراد وہ شخص ہے جو اللہ کو یاد کرے، اللہ کا شکر کرے، اسے اللہ کا خوف لاحق ہو، اس کے بعد جہاں اسے رب کو راضی کرنے کا موقع مل جائے تو اس طرح نہیں کہ ڈیوٹی سمجھ کے انجام دے یا جیسے کوئی بوجھ اتار دیا، بلکہ جو اپنی مرضی سے، اپنی خواہش سے، اپنی طلب سے اللہ کی اطاعت کرے۔ پھر فرمایا: لَكَ مُطِيعًا إِلَيْكَ مُخْبِتًا، ”تیرا بہت مطیع رہوں، تیرے آگے جھکا رہوں۔“

اب آخری بات آپ دیکھیے: إِلَيْكَ أَوَّاهًا مُنِيبًا، ”اور آہ آہ کرتا ہوا تیری ہی طرف لوٹ آیا کروں۔“ اُردو میں ایک لفظ آہ ہے۔ آپ کہتے ہیں آہ کرنا۔ تو أَوَّاهَ کا لفظ بھی عربی زبان میں آہ سے نکلا ہے۔ آہ کا لفظ بھی عربی زبان کا ہے۔ أَوَّاهَ کے معنی ہیں جو بہت ہائے ہائے کرنے والا ہو، بہت آہ آہ کرنے والا ہو، گناہوں پر رونے والا ہو۔ لہذا فرمایا گیا: أَوَّاهًا مُنِيبًا، ”میں ہائے ہائے کر کے، ہمیشہ تیرے ہی در پہ لوٹ آؤں۔ اب یہ چھوٹے چھوٹے الفاظ ہیں، چھوٹے چھوٹے جملے ہیں۔ جو آدمی رات دن مانگے اور سوچ سمجھ کر مانگے تو پھر ویسا ہی بنتا بھی جائے گا۔ اس کی کوشش ہوگی کہ کچھ نہ کچھ تو اپنے آپ کو ویسا ہی بنائے جیسا کہ اس دعا کے اندر بیان ہوا ہے۔“

توبہ و استغفار کے لیے

دعا کا ایک اہم موضوع توبہ، یعنی اللہ کی طرف پلٹنا اور استغفار بھی ہے۔ ہمارا سب سے

دُعا: جنت کی کنجی

بڑا مسئلہ یہ ہے کہ ہم گناہ کرتے ہیں، اور معافی مانگتے ہیں، پھر گناہ کرتے ہیں اور معافی مانگتے ہیں۔ لیکن پھر دنیا ہمیں گھیر لیتی ہے، ہم بہک جاتے اور پھسل جاتے ہیں۔ نگاہ بھی پھسلتی ہے، ہاتھ بھی غلط کاری میں ملوث ہو جاتے ہیں، حرام بھی کما لیتے ہیں اور جیب میں رکھ لیتے ہیں۔ گویا گناہوں سے مفر نہیں ہے۔ گناہوں سے مفر اس لیے نہیں ہے کہ اللہ تعالیٰ نے مخلوق پیدا ہی اس لیے کی ہے کہ وہ گناہ کرنے کے لیے آزاد ہو۔ اسے گناہ کرنے یا نہ کرنے کا اختیار حاصل ہو، اور جو آزاد ہوگا، جسے اختیار حاصل ہوگا، وہ گناہ ضرور کرے گا۔ لیکن اللہ تعالیٰ نے توبہ و استغفار کا دروازہ کھول رکھا ہے، اس نے استغفار کے لیے دعوت دی ہے، وہ تو پکارتا ہے:

يَدْعُوكُمْ لِيَغْفِرْ لَكُمْ مِّنْ ذُنُوبِكُمْ وَيُؤَخِّرَكُمْ إِلَىٰ أَجَلٍ مُّسَمًّى ط (ابراہیم ۱۰:۱۲)

وہ تمہیں بلا رہا ہے تاکہ تمہارے قصور معاف کرے اور تم کو ایک مدت مقرر تک مہلت دے۔

انبیاء علیہم السلام کو اسی لیے بھیجا گیا کہ لوگوں کے لیے گناہوں کی بخشش کا دروازہ کھل جائے۔ حضرت نوح علیہ السلام نے ساڑھے نو سو برس لوگوں کو رب کی بندگی کی دعوت دی تو یہ بھی فرمایا: فَقُلْتُ اسْتَغْفِرُوا رَبَّكُمْ، یعنی میں نے تو قوم سے یہی کہا کہ اپنے گناہوں کی معافی مانگو، اللہ تعالیٰ سے استغفار کرو۔ وہ بخشنے والا ہے۔

ایک شخص مسجد نبوی ﷺ میں آیا اور کہنے لگا: ہائے میرے گناہ، ہائے میرے گناہ، ہائے میرے گناہ۔ وہ اپنے گناہوں کے سبب رو رہا تھا، دھاڑ رہا تھا، چیخ رہا تھا۔ آپ ﷺ نے فرمایا: اچھا، بیٹھ جاؤ اور یہ کہو: اَللّٰهُمَّ اِنَّ مَغْفِرَتَكَ اَوْسَعُ مِنْ ذُنُوبِي وَرَحْمَتِكَ اَرْجٰى عِنْدِي مِنْ اَمْرِى، ”اے اللہ تیری مغفرت میرے گناہوں سے بہت زیادہ وسیع ہے اور اپنے معاملے میں بہت زیادہ امیدوار ہوں۔“ اس کے بعد آپ ﷺ نے اس شخص کے لیے دعاے مغفرت بھی کی۔ پھر آپ ﷺ نے فرمایا: عُدْ، یعنی ایک دفعہ اور کہو۔ اس نے ایسا ہی کیا۔

دُعا: جنت کی کنجی

اس کے بعد آپ ﷺ نے فرمایا: جاؤ تمہارے گناہ بخش دیے گئے۔

سید الاستغفار

آپ ﷺ نے سید الاستغفار کی بھی تعلیم دی ہے اور فرمایا کہ یہ سارے استغفاروں کا سردار ہے۔ حضرت شداد بن اوس رضی اللہ عنہ روایت کرتے ہیں کہ نبی کریم ﷺ نے فرمایا: جو شخص استغفار کو صبح و شام پڑھے اور اس کے معنی و مفہوم کو سمجھ کر اس پر پورا یقین رکھے، اگر اُس کا اسی دن شام سے پہلے یا اُسی رات صبح سے پہلے انتقال ہو جائے تو وہ سیدھا جنت میں جائے گا۔

اللَّهُمَّ أَنْتَ رَبِّي لَا إِلَهَ إِلَّا أَنْتَ خَلَقْتَنِي وَأَنَا عَبْدُكَ، وَأَنَا عَلَى عَهْدِكَ
وَوَعْدِكَ مَا اسْتَطَعْتُ، أَعُوذُ بِكَ مِنْ شَرِّ مَا صَنَعْتُ، أَبُوءُ لَكَ بِنِعْمَتِكَ
عَلَيَّ وَأَبُوءُ بِذَنْبِي، فَاغْفِرْ لِي فَإِنَّهُ لَا يَغْفِرُ الذُّنُوبَ إِلَّا أَنْتَ (بخاری،
کتاب الدعوات)

اے اللہ! تو میرا پروردگار ہے۔ تیرے سوا کوئی معبود نہیں، تو نے مجھے پیدا کیا اور میں تیرا بندہ ہوں، اور جتنی مجھ میں استطاعت ہے میں تیرے عہد و پیمان (اقرار اطاعت) پر قائم ہوں، اور جو کچھ بھی میں نے کیا، اس کے برے انجام سے تیری پناہ مانگتا ہوں۔ جن نعمتوں سے تو نے مجھے نوازا ہے، ان کا اعتراف کرتا ہوں۔ اپنے گناہوں کا اقرار کرتا ہوں تو مجھے بخش دے کہ تیرے سوا گناہوں کو کوئی نہیں بخش سکتا۔

امام ابن قیم رحمہ اللہ اپنی کتاب کتاب الاذکار میں، جو ذکر پر بہت ہی جامع کتاب ہے لکھتے ہیں کہ ایک بدو آیا۔ اس نے خانہ کعبہ کا پردہ پکڑا اور اللہ تعالیٰ سے دعا شروع کی کہ ”اے اللہ! تو نے استغفار کا جو وعدہ کیا ہے، اور تیرا جو کرم ہے، اس کے بعد بھی میں گناہوں پر اصرار کرتا رہوں تو یہ میرا کمینہ پن ہے۔“ جب اللہ تعالیٰ نے استغفار کا دروازہ کھول دیا ہو اور اس کے بعد

دُعا: جنت کی کنجی

بھی بندہ اگر اپنے گناہوں پر اصرار کرے تو وہ بہت کمینہ بندہ ہے۔ آگے چل کر وہ کہتا ہے، عجیب بات ہے، تُو تو مجھ سے بے نیاز ہے، اس کے باوجود تو بار بار نعمتیں دے کر اپنی محبت کا اظہار کرتا ہے، اور میں تیرا محتاج ہوں اور میں تجھ سے بھاگ بھاگ کے گناہ کرتا رہتا ہوں۔ اَدْخِلْ عَظِيمَ جَرُمِيْ اَدْخِلْ عَظِيْمَ عَفْوِكَ، اے اللہ تُو میرے عظیم جرائم کو اس سے زیادہ عظیم عفو کے اندر داخل کر دے۔

یہ استغفار ہیں۔ ان کی حضور ﷺ نے تعلیم دی ہے۔ محبت مانگنے کی تعلیم دی ہے، بلکہ دنیا کی چھوٹی بڑی ہر چیز کو اُسی سے مانگنے کی تعلیم دی ہے۔

قبولیت دعا: چند تقاضے

دعاؤں کا ایک نہ ختم ہونے والا ذخیرہ ہے جتنا بھی چاہیں اس کو پھیلا لیں۔ ایک ایک دعا کو، اس کے الفاظ کو آپ دیکھیں، ان میں جن چیزوں کو مانگا گیا ہے اس کے ذریعے اللہ تعالیٰ نے بتایا ہے کہ بندے کو کیا ہونا چاہیے، کیسا بننا چاہیے۔ اس کے لیے کوئی لمبی چوڑی تقریر نہیں کی گئی، کوئی لمبی چوڑی کتاب نہیں لکھی گئی، بلکہ چند مختصر جملوں میں دعا کے انداز میں اس کی تعلیم دی گئی ہے۔ اس کی ایک خوب صورت مثال: اِيَّاكَ نَعْبُدُ وَ اِيَّاكَ نَسْتَعِيْنُ ہے۔ چار الفاظ کے ایک مختصر جملے میں بندگی کی پوری تعلیم دعا کے انداز میں دے دی گئی ہے۔ دعا آدمی کو یاد ہو جاتی ہے اور وہ مانگتا رہتا ہے، اُس کے ذریعے طلب کرتا رہتا ہے، سیکھتا رہتا ہے، ویسا بنتا رہتا ہے، اس طرح سے عبد، یعنی اس کا حقیقی و سچا بندہ بنتا چلا جاتا ہے۔ یہ ساری دعائیں دراصل حرص بھی ہیں، طلب بھی ہیں اور یہ ہماری تعلیم و تربیت اور تزکیے کا ذریعہ ہیں۔

یہ وہ صفات ہیں جو دین میں مطلوب ہیں۔ اللہ کی خشیت، اللہ کی محبت، اللہ سے اپنے گناہوں پر استغفار، اللہ پر بھروسہ کہ جو کچھ ملنا ہے اسی سے ملنا ہے، جو کچھ چھین جانے والا ہے

دُعا: جنت کی کنجی

وہی چھیننے والا ہے۔ جب یہ سوچ اور یہ کردار ہوگا تو دنیا میں بھی سب کچھ ملے گا، آخرت میں بھی جنت ملے گی اور دنیا کے اندر غلبہ بھی حاصل ہوگا۔ ارشاد باری تعالیٰ ہے: **يَعْبُدُونِي لَا يُشْرِكْ كُونَ بِسِي شَيْئًا** صرف میری ہی بندگی کریں اور ذرہ برابر بھی کسی کو میرے ساتھ شریک نہ کریں۔ اللہ نے زمین میں اپنی خلافت کا، زمین میں غلبے کا وعدہ انھی سے کیا ہے جنہوں نے بندگی کی نسبت اس کے ساتھ قائم کر لی، جو اس کے محتاج بن گئے، اس کے فقیر بن گئے اور صرف اسی کے در پر آ کر کھڑے ہو گئے اور یہ سمجھ لیا کہ جو کچھ ملے گا صرف اللہ ہی سے ملے گا۔

اصل چیز دل ہے۔ دل کے اندر اگر یہ ساری چیزیں جمع ہو جائیں تو زندگی سدھر جائے گی، نہ ہوں تو نہیں سدھرے گی۔ دل کا معاملہ بھی اس نے اپنے ساتھ متعلق کر لیا ہے۔ حضور ﷺ کی ایک بہت پیاری دعا ہے۔ میں اپنی دعا کا آغاز اکثر اسی دعا سے کرتا ہوں:

اَللّٰهُمَّ اِنَّ قُلُوْبَنَا وَنَوَاصِيْنَا وَجَوَارِحَنَا بِيَدِكَ وَلَمْ تَمْلِكْنَا مِنْهَا شَيْئًا فَاِذَا فَعَلْتَ ذٰلِكَ بِنَافِكُنْ اَنْتَ وَلَيْتَا وَاهْدِنَا اِلَى سَوَآءِ السَّبِيْلِ (ترمذی، عن ابی ہریرہ)
اے اللہ! ہمارے دل بھی تیرے ہاتھ میں ہیں، اعضا اور جوارح بھی تیرے ہاتھ میں ہیں۔ پوری شخصیت بھی تیرے ہاتھ میں ہے۔ تو نے ہمیں کسی چیز پر ذرہ برابر بھی اختیار نہیں دیا ہے۔ جب تو نے ہمارے ساتھ یہ معاملہ کیا تو تو ہی ہمارا ولی بن جا، دوست بن جا، ہمارا رفیق بن جا، ہمارا مددگار بن جا۔ ہمیں سیدھا راستہ دکھا۔

دیکھیے، کس طرح دل کا معاملہ بھی اللہ کے سپرد کر دیا گیا!

دعا کے لیے زبان کی کوئی قید نہیں۔ دعا مانگنے کا، اگر ذوق و شوق ہو، توجہ و یکسوئی اور پورے یقین کے ساتھ دعا مانگی جائے خواہ اُردو میں ہو یا پنجابی میں، خواہ پشتو میں ہو یا کسی بھی زبان میں، دل کی یہ پکار، زبان پہ آئے یہ کلمے بارگاہِ الہی تک پہنچتے ہیں اور اپنا اثر رکھتے ہیں۔

دُعا: جنت کی کنجی

شرط یہ ہے کہ اللہ تعالیٰ کے ساتھ، بندگی کا، حاجت کا، فقر کا تعلق قائم ہونا چاہیے۔ یہ یقین ہونا چاہیے کہ وہ بے نیاز ہے، ہم فقیر محتاج ہیں، اس کے در کے بھکاری ہیں۔ جو کچھ بھی چاہیے، خواہ جو تے کا تسمہ ہی ہو، اسی سے مانگنا چاہیے۔ ہدایت و غلبہ بھی اُسی سے مانگنا ہے۔ فتح و نصرت بھی اسی سے ملنا ہے۔ یہ وہ چیز ہے جو اللہ کی یاد کو، اللہ کے ساتھ تعلق کو دل کے اندر راسخ کر دیتی ہے۔ ہم دعوت یا اپنے ذاتی یا دنیاوی کام کے لیے نکلیں، گھر سے نکلیں، کھانے کے لیے بیٹھیں اٹھیں۔ ہر موقع پر اللہ کو یاد کریں اور صرف اسی سے مانگیں۔ جیسے جیسے یہ اخلاص پیدا ہوتا جائے گا کہ جو کچھ ملے گا اللہ ہی سے ملے گا کہیں اور سے کچھ نہیں ملے گا، نہ بندوں سے ملے گا، نہ اپنی کوششوں سے اور نہ عوامی تائید سے، بلکہ جو کچھ بھی ملے گا وہ اللہ ہی سے ملے گا۔ جتنا زیادہ اخلاص پیدا ہوگا اتنا ہی اور ملے گا۔ جتنی نسبتیں دوسروں سے قائم ہوں گی، اتنا ہی کم ملے گا اور اتنی ہی مایوسیاں ہوں گی۔ اللہ ہی سے ملنے کا، اللہ ہی سے پانے کا، اللہ ہی سے طلب کرنے کا یہ انداز، دعا ہمیں سکھاتی ہے۔

دعا عبادت کا مغز ہے، خدا کی بندگی ہے، اور یہی روح عبادت ہے۔ اسی لیے قرآن یَدْعُونَ وَيَعْبُدُونَ ان دونوں الفاظ کو بدل بدل کے ایک دوسرے کی جگہ استعمال کرتا ہے اور آخر میں کہتا ہے: اُدْعُونِي اَسْتَجِبْ لَكُمْ ط (المومن ۶۰:۴۰)، مجھ سے مانگو، مجھے پکارو، میں تمہیں دوں گا اور تمہاری پکار کو قبول کروں گا۔ مزید فرمایا: اِنَّ الَّذِيْنَ يَسْتَكْبِرُوْنَ عَنْ عِبَادَتِيْ سَيَدْخُلُوْنَ جَهَنَّمَ ذٰلِكَ خَيْرٌ لِّهِمْ (۶۰:۴۰) ”جو لوگ گھمنڈ میں آ کر میری عبادت سے منہ موڑتے ہیں، ضرور وہ ذلیل و خوار ہو کر جہنم میں داخل ہوں گے“۔ اب یہاں فوراً اسی آیت کے اندر دعا کی جگہ عبادت کا لفظ آ گیا کہ جو لوگ میری عبادت سے اپنے آپ کو بالاتر سمجھتے ہیں وہی تکبر کرنے والے ہیں اور جہنم میں داخل کیے جائیں گے۔ یہاں دعا کے لفظ کو عبادت کے لفظ سے بدل دیا گیا، یہ بتانے کے لیے کہ اصل میں یہ دونوں ایک ہی ہیں، دونوں

دُعا: جنت کی کنجی

میں کوئی فرق نہیں ہے۔

حدیث کی ہر کتاب میں دعا کا ایک باب ہوتا ہے۔ دعاؤں کی بے شمار کتابیں ملتی ہیں۔ چھوٹے بڑے بہت سے مجموعے دیکھنے میں آتے ہیں۔ امام نووی کی کتاب الاذکار ہے۔ اس کا اردو ترجمہ بھی ملتا ہے، عربی زبان میں بھی دستیاب ہے۔ حصن حصین کے نام سے دعا کی مشہور کتاب ہے۔ اس میں سات منازل کے اندر اذکار اور دعائیں جمع کر دی گئی ہیں۔ یہ بھی بآسانی دستیاب ہے۔ اسی طرح امام نسائی کی کتاب ہے جس میں رات دن کی ساری دعائیں جمع کر دی گئی ہیں۔ اس کا اردو ترجمہ بھی بازار میں ملتا ہے اور عربی میں بھی موجود ہے۔ چھوٹے چھوٹے مجموعے تو بے شمار ہیں۔ مولانا اشرف علی تھانوی رحمۃ اللہ علیہ کی مناجات مقبول بہت ہی عمدہ کتاب ہے۔ اس میں بیش تر مسنون دعائیں اور ان کا ترجمہ بھی بہت اچھا ہے۔ شیخ حسن البنا کی ماثورات مسنون اذکار اور دعاؤں کا بہت عمدہ مجموعہ ہے۔ ابن تیمیہ رحمۃ اللہ علیہ کی الکلمۃ الطیبہ میں بھی عمدہ دعائیں ہیں۔ یہ بھی ایک مختصر، مگر عمدہ مجموعہ دعا ہے۔ حدیث کی ہر کتاب میں اور مشکوٰۃ میں بھی دعاؤں کا الگ باب ہے۔ اگر شوق اور طلب ہو تو ان کا مطالعہ مفید رہے گا۔

ان گزارشات کی روشنی میں یہ بات واضح ہے کہ بغیر اللہ سے مانگے، اللہ کا محتاج بنے، اللہ کے دربار میں فقیر بنے کچھ بھی حصے میں نہیں آئے گا۔ اسی کے نتیجے میں خدا کا قرب حاصل ہوگا، حاجات پوری ہوں گی، خدا کی رضا اور خوشنودی، جنت کا حصول ممکن ہوگا۔ دنیا میں بھی سب کچھ ملے گا اور آخرت میں بھی۔ نیز زمین پر غلبے اور خلافت کا وعدہ بھی اسی تعلق کے نتیجے میں پورا ہوگا۔ (کیسٹ سے تدوین: امجد عباسی)

(ماہنامہ ترجمان القرآن، نومبر ۲۰۰۴ء)

